

Kollezzjonijiet ta' Kotba f'Haż-Żebbuġ ...matul is-Sekli 18 u 19

© *Kitba ta' Noel D. Anastas*

Matul is-seklu 18, Haż-Żebbuġ kien ikkunsidrat bhala wiehed miċ-ċentri ta' attività kummerċjali. Fost il-popolazzjoni ta' ftit aktar minn erbat elef ruh – wahda mill-parroċċi l-kbar b'xebh ma' l-irhula rurali, Haż-Żebbuġ kien jiġbor għadd ta' familji maghrufa li kienu jgħixu fi djar kbar u lussużi. Barra l-kotra ta' qassisin, dan ir-rahall kien ukoll ir-residenza ta' nies intelletwali li barra li għamlu isem għalihom, poġġew lil dan ir-rahall urban bhala kolonna fil-hajja soċjali u kulturali b'sens ta' stabbiltà suffiċjenti u influwenza politika fuq livell nazzjonali.

Min-naha l-oħra, lejn l-aħħar ftit snin ta' l-Ordni ta' San Ġwann f'Malta, dan ir-rahall bhal irhula oħra għadda minn taqlib soċjo-ekonomiku. Fi żmien il-Kappillan Dun Felice Borg, madwar mitejn familja kienet tgħix f'sitwazzjoni miżera ta' faqar u madwar 250 persuna kienet marida u invalida.


L-edukazzjoni u l-professjoni kienet biss għal ulied in-nobbli, l-professjonisti u n-negozzjanti. Ghalkemm f'pajjiżna kien hawn istituzzjonijiet reliġjużi u individwi sekulari li offrew tagħlim speċjalizzat, bosta kienu dawk li komplew l-istudji avvanzati 'l barra minn xtutna l-aktar f'universitajiet u konservatorji f'Ruma u Napli. Lura Malta, hafna kienu jiġibu magħhom xi kotba li kienu xtraw jew studjaw fuqhom u li kienu jagħmlu parti mill-kollezzjoni tagħhom. Fi żmien l-Ordni, il-kotba kienu jinġabu direttament minn barra l-pajjiż, jew jinxtraw minn xi wiehed mill-ftit librara li kien hemm fil-belt.

Fost l-esponenti fil-qasam intelletwali li haġġu minn Haż-Żebbuġ matul is-seklu msemmi kien hemm il-Monsinjur Bartolomeo Mifsud (1708-1781) jew kif kien magħruf bhala Padre Pelagio, il-patrijott Dun Mikiel Xerri (1737-1799), il-letterarju Mikiel Anton Vassallo (1764-1829, Monsinjur Francesco Savrio Caruana (1759-1847) li fl-1831 lahaq isqof ta' Malta u Monsinjur Paolo Pullicino li fis-seklu 19 lahaq Ministru ta' l-Edukazzjoni. Kien hemm ukoll bosta familji bi professjoni maghrufa fosthom dik ta' Pullicino, Azzopardi, Agius, Surdo, Saliba u Bonanno.

Hija evidenti li dawn il-persunaġġi li hallew isem kbir fl-istorja ta' dan ir-rahall u ta' pajjiżna kellhom numru kbir ta' kotba li żgur kienu ta' siewi għall-istudji tagħhom. Analizi ta' dawn, tinhtieg studju serju u estensiv. Għalhekk se nagħti biss harsa fil-qosor lejn uhud mill-personaġġi Żebbuġin li barra li kellhom in-namra tal-letteratura, uhud minnhom kienu wkoll fost il-benefatturi ta' dan ir-rahall.

Il-Kotba fost il-Kleru Żebbuġi

Fost dawk li kellhom numru kbir ta' kotba ta' natura teoloġika, morali u filosofiki kien il-kleru. Inventarju antik ta' l-1692 f'testment magħmul fit-8 ta' Ġunju għand in-Nutar Gio. Domenico Gatt, jurina l-kollezzjoni ta' kotba li kellu fil-pussess tiegħu r-Reverendu Consalvo Dimech STD, qassis Żebbuġi li għex fis-seklu 17. Dawn kienu



L-inventarju ta' kotba li kellu Dun Consalvo Dimech (1692)

thallew lil ċertu Giovanni Mamo. Fil-kollezzjoni kellu madwar 30 titlu li hafna minnhom kienu ta' natura reliġjuża fosthom libretti ta' meditazzjonijiet u priedki li f'dawk iż-żminijiet kienu komuni. Fost il-kotba li kellu, nsibu kotba ta' daqs kbir maghrufa bħala *il bonacina*, diversi kotba tal-priedki fosthom *Prediche titolato de Padre Emanuel di Haxera*, u iehor maghruf bħala *il Pauletti*. Fil-kollezzjoni kellu brevjari stampat fl-1655.¹

Kien l-Isqof Molina li fl-1679 hatar lil Dun Consalvo Dimech biex jimla l-post vakant ta' kappillan fil-parroċċa tal-Mosta, liema post kien thalla mill-Kappillan Dun Karm Schembri li kien intbaghat kappillan fil-parroċċa ta' Hal Qormi. Il-kappillan Dimech miet fl-4 ta' Frar 1697.²

Bla dubju, żewġ personaġġi

li ghamlu għieh fost il-kleru Żebbuġi fi żmien l-Ordni ta' San Ġwann f'Malta kienu l-Monsinjur Bartolomeo Mifsud u Dun Mikiel Xerri. Dun Bartolomeo Mifsud maghruf aktar bħala l-Kappuċin Padre Pelagio Marija ta' Malta jibqa' maghruf sew għall-kollezzjoni rikka ta' kotba diversi u manuskritti li kellu. Imwield Haz-Żebbuġ fi Frar 1708 u miet fi Frar ta' l-1781. Kien mar Ruma u studja l-medicina fejn gradwa bħala tabib. Lura Malta hass il-vokazzjoni għall-qassis u dahal is-Seminarju fejn malajr gie ordnat qassis. Iddedika ruhu għat-tagħlim tat-teoloġija, filosofija, rettorika u l-ilsna Taljan u Latin. Wara hidma ddedikata, il-Papa Klement XII hatru *Pronotario Apostolico*. Kien ukoll *investigatore di antichità* fil-kulleġġ tal-Qorti Pontifica fil-Vatikan. Wara xi żmien irrinunzja minn monsinjur u libes ċoqqa fqira ta' l-Ordni Minuri tal-Frangiskani tal-Kappuċini. Id-dhul tiegħu fil-kunvent sehh nhar it-30 ta' Diċembru 1742 u beda jissejjah Padre Pelagio.

Kien kittieb prolificu u predikatur tajjeb. Padre Pelagio jibqa' wkoll maghruf għal



Il-figura ta' Padre Pelagio, xogħol ta' Francesco Zahra (1758)

¹ NAM (Arkivju Nazzjonali ta' Malta), *Magna Curia Castellania, Inventaria* Vol. 4 (1691-1733), f.222r-v.

² Michael A. Sant, *Il-Mosta fiż-Żmien il-Hakma tal-Kavallieri ta' San Ġwann: xi aspetti Demografici-Soċjali* (Mosta Kunsill Lokali, 1996), 46. Cfr. E.B. Vella, u oħrajn, *L-Istorja tal-Mosta* (Empire Press, 1972), 265. Wara l-mewt tal-Kappillan Dun Consalvo Dimech, warajh lahaq Dun Lorenzo Habela STD. Cfr. Mużew tal-Katedral, Imdina. *C.E.M., Concursus 17* (Casal Musta) 1647-1895, Item 2 (1697), ff. 5-26.

bosta studji u kitbiet li halla warajh sew stampat kif ukoll manuskritti li huma marbuta l-aktar ma' l-istorja lokali partikolarment ma' ġrajjet ekklesjastiċi, liema manuskritti hafna minnhom ghadhom preservati sew f'Malta kif ukoll barra.³ Ir-riċerka u l-istudju li ghamel Padre Pelagio serva wkoll ta' ghajjnuna siewja ghal qarib tieghu Don Ignazio Saverio Mifsud (1722-1773)⁴ li fl-1764 kien ippublika l-ktieb *Biblioteca Maltese* – l-ewwel studju bibliografiku ppubblikat rigward awturi Maltin.⁵ Il-figura ta' Padre Pelagio tinsab impittra fil-kwadru laterali tal-kor tal-knisja parrokkjali ta' Haż-Żebbuġ li juri l-mewt ta' San Filep, xoghol ta' Francesco Zahra fl-1758.⁶

Personaġġ sinonimu fit-tmiem tas-seklu 18 kien Dun Mikiel Xerri li l-aktar li baqa' magħruf kien għas-sehem tieghu fil-kongura kontra l-gvern Franciż. Dun Mikiel Xerri mwieled Haż-Żebbuġ iżda għex ukoll fil-Belt Valletta kien professur tat-teoloġija u r-rettorika fis-Seminarju u wara lahaq professur fl-Università ta' Malta. Il-hafna kotba li kellu jixhdu l-personalità kbira tieghu.

Fis-17 ta' Jannar 1799, ftit mumentu qabel l-esekuzzjoni tieghu kien għamel testment fl-atti tan-Nutar Giuseppe Bonavita.⁷ Xerri halla l-kotba tieghu inkluż l-ixkaffar, mappep u affarijiet oħra li kien juża għat-tagħlim akkademiku b'titlu ta' legat lis-Seminarju.

Dan ghamlu b'ċerti obligazzjonijiet u kundizzjonijiet. Fil-fatt, huwa ried li s-Seminarju jhallas 80 skud lill-Avukat Vincenzo Carabone għas-self li kien tah, kif ukoll ihallas lil Dun Pawl Busuttil tal-kotba li kien għablu minn Napli fuq talba ta' Dun Mikiel Xerri nnifsu, liema kotba kellhom jinstabu fil-librerija tat-testatur. Xerri ried li f'każ li xi ktieb miġjub minn Busuttil ma jinstabx, l-istess Busuttil kien awtorizzat biex jjeħu ktieb iehor ta' l-istess valur.⁸

Il-librerija ta' Dun Mikiel Xerri kienet tikkonsisti f'509 ktieb impoġġija f'ħames vetrini. Dawn il-kotba kienu maqsuma f'bosta suġġetti, fosthom 366 meqjus bhala opri jew kotba ta' ċertu valur u daqs. Kellu numru kbir ta' kotba tat-teoloġija, filosofija, letteratura, xjenza u matematika. Bhal kull studjuż, kotba bil-lingwa Franciża kienu evidenti fil-librerija tieghu. Fost dawn, l-inventarju għabar ukoll l-enċiklopedija ta' personaġġi għorrief *Esprit de Encyclopedie*. Dan l-inventarju jhaddan ukoll il-prezz ta' kull opra.⁹

Persunaġġ iehor marbut ma' dan ir-raħal fiż-żmien ir-rewwixta tal-Maltin kontra l-gvern Repubblikan Franciż kien Stanislao L'Hoste li kien il-president tal-muniċipju ta' Haż-Żebbuġ. Fil-fatt, huwa ġie maqtul fir-residenza tieghu stess u ż-Żebbuġin kienu serqu l-armi li kienu fdati lilu.¹⁰ Il-familja L'Hoste kienet midhla ta' l-artist Kavallier

³ Fl-arkivju tal-Katidral li jinsab fil-Mużew tal-Katidral fl-Imdina, partikolarment fl-arkivju tal-mixxelanja hemm xi manuskritti miktuba minn Padre Pelagio. Interessanti l-istorja kif dawn spiċċaw hemm ma' din il-kollezzjoni tajba. Fost dawn insibu Ms. 65 u Ms. 263 li jitrattaw studju dwar l-*Alfabeto Punico Maltese* u l-bidu ta' l-*Alfabeto Italic Maltese* rispettivament. Ara wkoll: Franz Mifsud, il-Kapuċċin Pelagju Mifsud (1708-1781): żewġ manuskritti tas-seklu 18 fuq il-lingwa Maltija, *Ilsienna: Rivista ta' l-Għaqda Letteratura Maltija*, 1, 10-15, Diċ. 1988.

⁴ Hajr lil Dr. Paul Xuereb LL.D. (ex-bibliotekarju ta' l-Università ta' Malta) għat-tagħrif mghoddi lili.

⁵ Zammit, William, *Ignazio Saverio Mifsud 1722-1773*, (Commemoration by the Malta Historical Society, 1997).

⁶ Raymond Saliba, "Il-pittura fil-knisja parrokkjali ta' Haż-Żebbuġ: xi konsiderazzjonijiet", *Lehen il-Każin 12th May, Haż-Żebbuġ 2000*, 130-131.

⁷ Arkivju Notarili, Valletta Not. Giuseppe Bonavita, Vol. R. 64/23.

⁸ Carmel Testa, *The French in Malta 1798-1800*, (Malta, 1997), 493.

⁹ Mons. L. Cachia, "X'kien jaqra Dun Mikiel Xerri", *F'Għeluq it-Tieni Ċentinarju mill-Mewt tal-Patrijott Malti u Żebbuġi Dun Mikiel Xerri u Shabu 1799-1999*. (Kunsill Lokali, Haż-Żebbuġ, 1999), 32-33.

¹⁰ Dun Salv Ciappara, *Storia del Zebbug e sua parrocchia con molte e svariate notizie risguardanti la stessa terra e parrocchia* (Malta, 1882), 72.



Frà Antoine Favray

Franciż Frà Antoine Favray. Din il-familja kienet wirtet dak li kien iħobb jaqra Favray. Dan jidher dokumentat fl-aħħar testment ta' Favray fejn xtaq li l-ixkafef bil-kotba li kellu fil-kamra tas-sodda tiegħu jhallihom lil din il-familja – *la libreria con li libri che sono nell'istessa stanza sono tutti suoi*.¹¹

Il-Librerija ta' Nicola Debono

Il-familja tat-tabib Baldassare Debono magħruf bhala ta' *Gabas*, kellha rabta kbira fl-istorja ekklesjastika Żebbuġija. Kien proprju dan it-tabib li minn flusu fl-1722 hallas biex tinbena l-knisja tal-Madonna ta' Ghaltin li llum hija l-knisja ddedikata lid-Duluri.¹²

Baldassare Debono kellu numru ta' kotba tajbin li kien jikkonsultahom fil-

professjoni medika tiegħu. Anke martu Jacobina, imwiolda Dimech kellha xi kotba tat-talb li kienet iżommhom ġo vetrina żghira ta' l-injam miżbugħa bl-aħdar. Jidher li wara mewtha, dawn spiçċaw għand binha Nicola flimkien ma' proprjetà u mobbli oħra mholli minn żewġha u missierha Alfonso Dimech.

Nicola Debono – karattru mhawwad u misterjuż kien f'żoghżitu ntbagħat jistudja ġo Venezja. Lura Malta, Nicola li kien kjeriku mingħajr l-ġharfien ta' l-Inkizitur, kien implikat ma' Dun Gejtano Mannarino fir-rewwixta tal-qassisin fejn eventwalment kien ġie eżiljat Ruma fl-1785 fejn miet hemm.¹³

Il-librerija li nstabet fir-residenza ta' Nicola Debono f'Haż-Żebbuġ hija kkunsidrata fost wahda mill-kbar li kien hemm f'dawk iż-żminijiet f'pajjiżna. Mill-inventarju mfassal fl-20 ta' April 1785 minn Frà Gioacchino Navarro – il-bibliotekarju ta' l-Ordni, jirriżulta aktar minn 800 ktieb. Fost il-kotba li kellu, wiehed isib numru kbir ta' kotba filosofici u xjenza, letteratura, storja, proża, grammatika, novelli, melodrammi. Bla dubju, ix-xoghlijiet tal-*belle-lettres* kien ukoll evidenti f'din il-kollezzjoni.

F'dan l-inventarju, Navarro ha hsieb li jiklassifika l-isem tal-ktieb u l-awtur skond ordni alfabetiku kif ukoll għamel valur ta' kull ktieb. Fil-fatt, is-70 volum ta' *Istoria Universale antical coll'addizioni e tavole cronologica* kellha valur li tiswa 30 skud. Skond Navarro, il-librerija kompluta ta' Debono kienet tiswa valur ta' 992 skud u 2 tari – somma pjuttost kbira għall-ħajja soċjali fqira ta' dak iż-żmien.¹⁴

¹¹ Librerija Nazzjonali, Valletta. AOM 931 (Vol. 27), f.116.

¹² Vincent Borg ed. *Marian Devotions in the Islands of Saint Paul (1600-1800)*. (Malta, 1983), 109. Dun Salv. Ciappara, 17. Din il-kappella saret filjali tal-bażilika ta' San Ġwann tal-Lateran taht il-Papa Beneditt XIII.

¹³ Frans Ciappara, *The Roman Inquisition in Enlightened Malta*, (Malta, 2000), 187, 188.

¹⁴ Noel D'Anastas, *Private Book Collection in 18th Century Malta*. (Unpublished Diss. DLIS, University of Malta, 2000). L-inventarju kollu tal-kotba li kellu Nicola Debono ġie anness f'dan l-istudju. Cfr. Arkivju Nazzjonali ta' Malta, *Magna Curia Castellania, Registrum Inventorum Bonorum vii (1783-1798)*, ff. 140v-166. Din ir-riferenza ġiet mghoddija minni lil Dr. Frans Ciappara f'Ġunju 2000, fejn għamel riferenza għaliha fil-ktieb tiegħu *Society and the Inquisition in early modern Malta*, (Malta 2001), 108.

Qari ta' Kotba Projbiti

Fiz-żmien l-Ordni, jekk wiehed ried jistampa xi pubblikazzjoni, ried bilfors li qabel tgħaddi mill-arbiel tač-čensura u jkun hemm il-konferma bit-tliet *imprimatus* – dik tal-Gran Mastru, l-Inkizitur u l-Isqof. Bla dubju, il-qari u č-čirkolazzjoni ta' kotba l-aktar dawk projbiti mfassla fl-*Index Librorum Prohibitorum* kienu fost l-aktar li qajmu interess. Fost dawk li qraw xi forma ta' letteratura projbita li dehru quddiem l-Inkizitur kien hemm čertu negozjant Żebbuġi Salvatore Barbara fejn stqarr hekk *Io veramente ho letto un libro il quale pure dice che non vi è inferno*.¹⁵

Kienet haġa normali li dawk il-Kattoliči b'xi professjoni l-aktar dik medika kienu jagħmlu talba lill-Kongregazzjoni biex jingħatalhom permezz apposta biex jaqraw u jzommu kotba li dak iż-żmien kienu meqjusa projbiti.

Bejn l-aħħar tas-seklu 18 u nofs is-seklu 19, f'Haż-Żebbuġ kien joqgħod tabib magħruf. Dan kien Dr. Michel Angelo Pullicino, iben it-Tabib Gabriele, u n-neputi tal-kompożitur magħruf Żebbuġi Don Pietro Paolo Pullicino.

Michel Angelo studja fis-Seminarju ta' Malta u fil-*Collegio Romano* u l-medicina fl-Università ta' Napoli. Kien bniedem ta' karità fejn iddistingwa ruhu partikolarment waqt l-epidamija tal-pesta ta' l-1813. Ha sehem attiv fil-politika fejn ġie elett fil-kunsill tal-Gvern taht il-Kostituzzjoni ta' l-1849. Kien ukoll benefattur kbir tal-knisja parrokkjali ta' Haż-Żebbuġ. It-Tabib Pullicino kien miżżewweġ

lill-pjanista Marianna Schembri, bint l-Imhalled Dr. Giovanni Battista. Għal xi żmien, din kienet allievi tal-*Maestro di cappella* tal-Katidral Francesco Azopardi (1748-1809).¹⁶

Dr. Michel Angelo Pullicino kien għamel żewġ talbiet lill-Kongregazzjoni Sagra ta' l-Indiči tal-Kotba Projbiti. Dan għamlu biex jingħata permezz li jaqra u li jzomm fil-kustodju tiegħu kotba ta' studju dwar medicina, anatomija, kimika u kirurġija, liema kotba f'dawk iż-żminijiet kienu mnizzla fuq dan l-indiči.¹⁷

L-ewwel talba tmur għall-1801, ftit wara li Pullicino kien għadu kemm temm l-istudju fil-letteratura u l-filosofija fil-*Collegio Romano*. Hmistax-il sena wara, huwa ngħata l-permess li jzid il-kollezzjoni ta' kotba li kellu f'dan is-sugġett u ohrajn ta' xjenza.

Il-Gabinetto di Lettura f'Haż-Żebbuġ

L-interess tal-qari kompli zdieg matul is-seklu 19. Fis-snin 30 tas-seklu 19, f'bosta pajjiži bħall-Italja, Franza u l-Ingilterra kienet diġà teżisti l-*Gabinetto di Lettura* – post adekwat fejn wiehed seta' jaqra jew jikkonsulta ġurnali u kotba kif ukoll jiddiskuti l-ideat. Wiehed mill-aktar personaġġi magħrufa fl-Italja kien il-librar Genoviż Giovan Vieusseux li fl-1819 waqqaf *Gabinetto di lettura* ġo Firenze.¹⁸ Dan il-post serva ta' għaqda kulturali bejn l-Italja u l-pajjiži ohra Ewropej u kien čentru ta' riferenza għall-moviment Risorgimentista.

Malta mxiet fuq l-istess binarji. Kien čertu Luigi Tonna mill-belt li f'Awwissu ta' l-1854 waqqaf l-ewwel *Gabinetto di Lettura*

¹⁵ Frans Ciappara, (2001), 98.

¹⁶ Noel D'Anastas, "Mużičisti u kompożituri Żebbuġin", *Festa ta' San Ġużepp f'Haż-Żebbuġ 1999*. (Malta, Każin San Ġużepp u Banda De Rohan, 1999), 153.

¹⁷ Paul Cassar, "Request by a Maltese Physician to read prohibited books in the early nineteenth century", *Scientia*, XXX, 1, 1964 (Jan-March), 14-22.

¹⁸ Il-*Gabinetto di lettura* mwaqqfa minn Vieusseux ġo Firenze hadet l-isem ta' *Gabinetto Scientifico Letterario G.P. Vieusseux*. Fost il-personaġġi li għamlu użu minn dan il-post kien hemm Giacomo Leopardi, Alessandro Manzoni Stendhal, Arthur Schopenhauer, James F. Cooper, William M. Thackeray, F dor Dostoevskij, Mark Twain, Emile Zola, Andr Gide, Rudyard Kipling, Aldous Huxley u D. H. Lawrence.

f'210 Triq il-Merkanti l-Belt.¹⁹ Ftit xhur wara, il-post ġie trasferit għal 24 Strada Reale. L-interess li kien hemm mill-membri wassal biex żdiedu l-ġurnali abbonati, kotba u l-hin tal-ftuh jittawwal sa l-ghaxra ta' bil-lejl. Din kienet qed tkun konsultata minn ċerti professjonisti. Dan jixhed il-kwalità ta' ċertu kotba ta' riferenza li kellha l-librerija fosthom it-53 volum bl-isem *Dizionario Classico di Medicina interna ed esterna*, ippubblikati ġo Venezja fl-1883, id-*Dizionario Geografico Universale* u numru ta' ġurnali lokali u barranin fosthom *The Penny Magazine*, *La Gazzetta di Genova*, *Le Temps*, *Giornale dei Letterati di Pisa* u *La Gazzetta di Malta* maghrufa ahjar bhala *The Malta Government Gazette*.

Maż-żmien, l-interess għall-qari wassal biex infethu żewġ *Gabinetti di Lettura* f'Bormla, wahda mmexxija minn Antonio Gerada u ohra minn Luigi Vidal. Maż-żmien, fil-belt infethet ohra li tmexxiet minn E.M. Watson.

Haż-Żebbuġ kien ukoll minn ta' quddiem li stabilixxa dawn il-kmamar għall-qari. F'Haż-Żebbuġ, il-*Gabinetto di Lettura* twaqqfet fiż-żmien l-Arċipriet Dun Francesco Saverio Vassallo (1832-1854), liema żmien dan ir-rahal kompli ra tkattir kulturali. Kien proprju fi żmienu li f'Haż-Żebbuġ twieldet banda organizzata. Fil-fatt, każin kien twaqqaf fl-1847 fejn il-promotur tiegħu kien il-Kav. Baruni Vincenzo

Azzopardi. L-Istorjografu Żebbuġi Dun Salv. Ciappara jghid li Azzopardi kellu librerija u magna tat-thin tas-sbul tal-qamh.²⁰ L-interess li kellu għall-kultura u l-letteratura tidher ukoll fil-kontribuzzjoni li ta fit-twaqqif tal-*Gabinetto di Lettura* f'dan ir-rahal. Ciappara jghidilna li fl-1882, Haż-Żebbuġ kien għadu jgawdi servizz mill-kamra tal-qari, każin tan-nies li jafu l-iskola li bhala kien hawn ftit ohrajn f'Malta.²¹

Jekk wiehed jaghti harsa fil-qosor lejn x'kien qed ikun ippubblikat bhala ġurnali lokali f'dawk iż-żminijiet, insibu *Lo Spettatore Imparziale* tal-Kanonku Senglean Fortunato Panzavecchia, il-*Portafoglio Maltese* u wara tfaċċat *L'Indipendente* fost ohrajn li hallew marka fl-istorja bikrija tal-ġurnali lokali. Dawn raw id-dawl ffit qabel ma ġiet ippubblikata l-Ordinanza IV ta' 1839 fejn illegalizzat iċ-ċensura tal-ktieb u l-istampa. Fost l-aktar żewġ ġurnali li qajmu kontroversi kienu *The Harlequin* li ddefendiet l-interess tal-Protestantiżmu f'Malta u *il Mediterraneo* li kienet organu tar-risorgiment Taljan.²²

F'dak iż-żmien beda jkun hemm dawl ġdid biex il-kelma stampata jkollha aktar libertà. Fost dawk li fis-snin 60 tas-seklu 19 imxew fuq il-passi ta' John Milton – wiehed minn ta' l-ewwel li ddefenda l-libertà ta' l-istampar, kien Sigismondo Savona fejn il-ġurnal tiegħu ta' kull ġimgha bl-Ingliż *The Public Opinion* għablu suċċess.²³

¹⁹ Paul Cassar, "The Gabinetto di Lettura or Reading Room in 19th century Malta (1834-1886)", *Proceeding of History Week 1986*, ed. Joseph F. Grima. (Malta, 1992), 1-14.

²⁰ Dun Salv. Ciappara, 103.

²¹ *Ġrajjet Haż-Żebbuġ bit-Taljan ta' Dun Salv Ciappara maqlub għall-Malti minn Frans Sammut* (Malta, 2001), x.

²² Henry Frendo, *Maltese Journalism 1838-1992: A historcal overview*. (Malta, 1994), 13-15.

²³ Henry Frendo, 7.